

“Vətən sağ olsun” deyib yolunda can verən qəhrəman

Xeyrulla Xalidə xanımla Mais kişinin övladlarının ilki idi. O, dünyaya gələndə qohum-əqrəbə gənc ailənin başına yığılıb qurbanlıq qoç da kəsmişdilər...

Təbrikə gələnlər "ilk övladın oğul olması yaxşı əlamətdir, oğul düşmən çəpəridir", - deyərək valideynlərə gözyadınları vermişdilər...

İlk övladın sevincini yaşayan Mais kişi də, Xalidə xanım da onların sevinclərinə şərik olanlara minnətarlıq edib "bizim dostumuz var, düşmənimiz yoxdur. Elə oğul tərbiyə edəcəyik ki, onun da düşməni olmasın", - deyirdilər. Körpəyə Xeyrulla adını qoyanda da "oğul, xeyirxah əməllərinlə həmişə bizi sevin-dirəsən", - demişdi valideynləri...

Xeyrulla Bakıda doğulsa da, atası tarixin min illərini geridə qoyan qədim Başqal kəndindən idilər. Fərsət düşən kimi gözlərinin ilkini də götürüb doğma kəndlərinə gedərdilər. İsmayılının sıldırım qayalarını, buz bulaqlarını, gözoxşayan mənzərəsini, tarixin qədim yadigarları olan abidələrini Xeyrullaya göstərib "bura vətəndir, yaxşı oğul da onu göz bəbəyi kimi qorumalıdır", - deyirdilər...

Aylar, illər sürətlə bir-birini əvəzləyirdi. Xeyrulla da böyüyüb bir oğul olmuşdu ki, iki göz istəyirdi boy-buxununa, qamətinə tamaşa etsin. Dostu çox, düşməni yox idi Xeyrullanın. Hamı onu sevir, xatirini əziz tutardı. Qohum-əqrəbənin, ailənin sevimlisi, istəkli idi.

Xalidə xanım deyir ki, "Xeyrullanın fərqli xasiyyəti var idi. Sanki həmişə harasa tələsirdi... Hərbçi olmaq onun seçimi idi. Səkkizinci sinifdə oxuyanda hərbçi olacağına qərar vermişdi, dediyini edən idi".

Xeyrulla İbrahimov 1985-ci ildə Xətai rayonundakı 116 nömrəli tam orta məktəbin səkkizinci sinfini bitirib təhsilini davam etdirmək üçün Cəmişid Naxçıvanski adına Hərbi Liseyə imtahan verib qəbul olundu. 1988-1992-ci illərdə isə Xmelniçski Ali Artilleriya Komandirlər Məktəbində artilleriya ixtisası üzrə ali hərbi təhsil aldı.

Keçən əsrin 90-cı illərində yaxın qonşu bildiyimiz ermənilər əsl üzlə-



rini faş edib xalqımızı öz dədə-baba yurdlarından zorla köçürəndə, torpaqlarımızı işğal etməyə başlayanda Vətən sevgili gənc zabitin də qanını coşdurdu. Xeyrulla "Vətənimin düşməni mənim düşmənimdir", - deyib əyninə hərbi forma geyinərək əlinə silah götürdü... Laçın, Qubadlı, Zəngilan, Cəbrayıl, Füzuli, Tərtər rayonlarının müdafiəsi uğrunda gedən döyüşlərdə iştirak etdi. Əsl vətən oğlu kimi sinəsini düşməne sipər etdi. "Vətən, canım sənə fəda olsun. Yolundan dönsəm, üzüm dönsün", - dedi. Qəhrəmanlığı ilə ad çıxardı, düşməne gözdağı oldu. "Kobra" təxəllüsü ilə tanınan bu qəhrəmanın adı çəkiləndə düşmənin canına qorxu düşürdü. Düşməni "Kobra"-nın öldürülməsi üçün böyük məbləğdə "mükafat" da ayırırmışdı.

1992-ci ildən düşmənin canına qorxu salan qəhrəman döyüşçü 1994-cü il martın 22-də Füzuli rayonunun Aşağı Seyidəhmədli kəndində ağır yaralanır.

Vətənsəvar zabitin ömür yolunu vərəqlədikcə yurduunu canından çox sevən bir igidin ömür salnaməsi gözümüz önündə canlanır. 1993-cü il noyabrın 1-dən 1993-cü il yanvarın 18-nə qədər Hərbi Hava Qüvvələri-

nin (HHQ) və Hava Hücumundan Müdafiə Qoşunlarının (HHM) səren-camında olan Xeyrulla İbrahimov 1994-cü il yanvarın 18-dən 1997-ci il mayın 14-nə kimi Gəncə şəhərində yerləşən "N" saylı hərbi hissədə Artilleriya Divizionunun, 1997-ci il mayın 14-dən 1998-ci il noyabrın 1-nə qədər isə həmin hərbi hissədə Həubitsalı Artilleriya Divizionunun komandiri vəzifəsində xidmət edib. 1998-ci il noyabrın 1-dən 1999-cu il iyunun 29-na qədər Abşeron rayonunda yerləşən 4-cü Ordu Korpusunda artilleriya rəisi vəzifəsində çalışıb. Sonra Azərbaycan Silahlı Qüvvələrinin Hərbi Akademiyasında dinləyici olub. 2000-ci il iyunun 30-da mayor hərbi rütbəsinə yüksəlib və 2000-ci il iyulun 26-dan 2003-cü il sentyabrın 30-na qədər Ağcabədi rayonunda yerləşən "N" saylı hərbi hissədə komandir müavini, 2004-cü il aprelin 1-nə qədər həmin hərbi hissədə komandirin MTT üzrə müavini - MTT bölmə rəisi vəzifəsində xidmət edib. 2004-cü il iyunun 30-da Xeyrulla İbrahimova polkovnik-leytenant hərbi rütbəsi verilib. O, əvvəlcə Goranboy rayonunda yerləşən "N" saylı hərbi hissənin, sonra isə 2009-cu il iyulun 25-dən 2011-ci ilə qədər Naxçıvan



şəhərində yerləşən "N" sayı hərbi hissənin komandiri olub. Xeyrulla İbrahimov hərbi qulluqda xidmət edən zaman üzərinə düşən vəzifəni layiqincə yerinə yetirdiyi üçün müxtəlif medallarla təltif olunub.

Xalidə xanım göz yaşı içində sanki gözüünün ilkinin ömür kitabını vərəqləyir:

- Xeyrulla hərbi olduğu üçün bir az gec ailə qurub. Bir gün dedim ki, ay bala, ananın arzusu oğul toyunda oynamaqdır. Vətənin keşiyində belə qeyrətlə duran oğul bir el qızının da namusunu qeyrətlə çəkməlidir. Gəl səni evləndirək. 1998-ci ildən Pərvanə ilə ailə qurur. Ləman adında bir qızı, Anar adında da bir oğlunu yadigar qoyub getdi talesiz balam. Həyat yoldaşı xərçəng xəstəliyindən 2020-ci ildə müharibədən az əvvəl - iyun ayında vəfat etdi. Ömür-gün yoldaşının yoxluğu da balamı çox sarsıtdı.

2020-ci il sentyabrın 27-də Vətən müharibəsi başlayanda Xeyrulla Azərbaycan Silahlı Qüvvələrinin ehtiyatda olan polkovnik-leytenantı kimi Müdafiə Nazirliyinə müraciət edərək könüllü olaraq Vətən uğrunda döyüşmək istədiyini bildirir. Döyüşlərdə ad çıxaran "Kobra"-nı Mü-



dafiə Nazirliyində yaxşı tanıyırdılar. Dərhal onun müraciətinə baxılıb 4-cü Ordu Korpusuna artilleriya rəisi vəzifəsinə təyinat verirlər. O, Ermənistan ordusunun canlı qüvvələrinin, dayaq məntəqələrinin məhv edilməsi zamanı xüsusi olaraq fərqlənir. Xeyrulla İbrahimov artilleriyanın sirlərini yüksək səviyyədə mənimsəyən və döyüşdə tətbiq etməyi bacaran zabitlərimizdən idi. Nəzəriyyəni təcrübədə tətbiq edən artilleriya ustası düşmənin hərbi obyektlərinin dəqiq koordinatlarını müəyyən edirdi.

Vətən müharibəsində qəhrəmanlıq dastanı yazan Xeyrulla İbrahimov Cəbrayılın, Füzulinin, Zəngilanın, Qubadlının və Xocavəndin azadlığı uğrunda gedən döyüşlərdə düşmənin canlı qüvvəsini məhv edərək çoxsaylı hərbi texnikasını ələ keçirmişdi. Xeyrulla İbrahimov oktyabrın 26-da Xocavənd döyüşləri zamanı şəhid olmuşdu. İkinci Şəhidlər xiyabanında dəfn edilmişdi.

Prezident İlham Əliyevin müvafiq sərəncamlarına əsasən, Xeyrulla İbrahimov ölümündən sonra "Vətən uğrunda", "Xocavəndin azad olunmasına görə", "Füzulinin azad olunmasına görə", "Şuşanın azad olunmasına görə" medalları və "Azərbaycan Bayrağı" ordeni ilə təltif edilmişdir.

Xeyrulla İbrahimov komandirlərə xas, dərin hərbi bilik, döyüşdə hadisələrin gedişini əvvəlcədən duyub lazımı tədbirlər görmək qabiliyyətinə malik hərbi idi. O, tabeliyindəki şəxsi heyətə qarşı ədalətli və qayğıkeş bir komandir kimi davranmışdı üçün qulluq etdiyi hərbi hissələrdə əsgər və zabitlərin böyük ehtiramını qazanmışdı. Xeyrulla cismən dünyasını dəyişsə də, əbədiyaşar qəhrəman kimi dostlarının, tanıyanların, ümumiyyətlə, xalqımızın qəlbindədir. İllər keçəcək, qərinələr öteəcək, qan yaddaşımızda onun kimi qəhrəmanlarımız əbədi yaşayacaq.

Elşən QƏNİYEV,
"Azərbaycan"